



អាជ្ញាធរអគ្គិសនីកម្ពុជា

លេខ ០១១៣៧-១៦ អអក

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ
~*~*~*~

ភ្នំពេញ, ថ្ងៃទី ២៦ ខែ កុម្ភៈ ឆ្នាំ ២០១៦

សេចក្តីសម្រេច
ស្តីពីការកំណត់នីតិវិធី សម្រាប់អនុវត្តការឧបត្ថម្ភធន
ដើម្បីបន្ថយថ្លៃអគ្គិសនី

អាជ្ញាធរអគ្គិសនីកម្ពុជា និង អគ្គិសនីកម្ពុជា

- បានឃើញព្រះរាជក្រម លេខ នស/រកម/០២០១/០៣ ចុះថ្ងៃទី០២ ខែកុម្ភៈ ឆ្នាំ២០០១ ដែលប្រកាសឲ្យប្រើច្បាប់ស្តីពីអគ្គិសនីនៃព្រះរាជាណាចក្រកម្ពុជា
- បានឃើញប្រកាស លេខ ០០៩៤.រថ.អវថ.ប្រក ចុះថ្ងៃទី២៤ ខែកុម្ភៈ ឆ្នាំ២០១៥ ដែលកំណត់ឲ្យអនុវត្តផែនការយុទ្ធសាស្ត្រ ដើម្បីបន្ថយអត្រា និងគម្លាតថ្លៃលក់អគ្គិសនីនៅព្រះរាជាណាចក្រកម្ពុជា សម្រាប់ឆ្នាំ ២០១៥ ដល់ឆ្នាំ ២០២០
- បានឃើញផែនការសម្រាប់អនុវត្តការបន្ថយអត្រា និងគម្លាតថ្លៃលក់អគ្គិសនីតាមបណ្តាខេត្ត និងរាជធានី ឆ្នាំ២០១៥-២០២០ ដែលអនុម័តដោយកិច្ចពិភាក្សារវាងក្រសួងរ៉ែ និងថាមពល, អាជ្ញាធរអគ្គិសនីកម្ពុជា, អគ្គិសនីកម្ពុជា, សាលារាជធានី/ខេត្ត និងមន្ទីររ៉ែ និងថាមពល រាជធានី/ខេត្ត នៅថ្ងៃទី២៥ ខែមិថុនា ឆ្នាំ ២០១៥
- យោងកិច្ចពិភាក្សា រវាងអាជ្ញាធរអគ្គិសនីកម្ពុជា និងអគ្គិសនីកម្ពុជា នៅថ្ងៃទី២៦ ខែកុម្ភៈ ឆ្នាំ២០១៦

សម្រេច

ប្រការ១

ដាក់ឲ្យអនុវត្តនីតិវិធី សម្រាប់ផ្តល់ការឧបត្ថម្ភធន ដើម្បីបន្ថយថ្លៃអគ្គិសនីក្នុងក្របខណ្ឌនៃផែនការយុទ្ធសាស្ត្របន្ថយអត្រា និងគម្លាតថ្លៃលក់អគ្គិសនីនៅព្រះរាជាណាចក្រកម្ពុជា សម្រាប់ឆ្នាំ ២០១៥ ដល់ឆ្នាំ ២០២០ ។

ប្រការ២

នីតិវិធីនេះ ដែលដាក់ឲ្យអនុវត្តតាមប្រការ ១ ខាងលើ មានឈ្មោះថា "នីតិវិធីសម្រាប់អនុវត្តការឧបត្ថម្ភធន ដើម្បីបន្ថយថ្លៃអគ្គិសនី" ដែលមានខ្លឹមសារទាំងស្រុង ដូចអត្ថបទភ្ជាប់មកជាមួយ ។


ទីពឹងនៃ
២៧

ប្រការ៣

អាជ្ញាធរអគ្គិសនីកម្ពុជា អគ្គិសនីកម្ពុជា មូលនិធិអគ្គិសនីការ៉ូបនីយកម្មជនបទ របស់អគ្គិសនីកម្ពុជា និងអ្នកកាន់អាជ្ញាប័ណ្ណដែលពាក់ព័ន្ធទាំងអស់ ត្រូវអនុវត្តការឧបត្ថម្ភធន និងការបន្ថយថ្លៃអគ្គិសនីដែលកំណត់ក្នុងប្រការ ១ និងប្រការ ២ ខាងលើ ឲ្យបានសុក្រឹត និងមានប្រសិទ្ធភាព ដើម្បីឈានទៅសម្រេចគោលដៅនៃផែនការយុទ្ធសាស្ត្របន្ថយអត្រា និងគម្លាតថ្លៃលក់អគ្គិសនីរបស់រាជរដ្ឋាភិបាល ។

ប្រការ៤

សេចក្តីសម្រេចនេះ មានប្រសិទ្ធភាពអនុវត្ត ចាប់ពីថ្ងៃចុះហត្ថលេខាតទៅ ។

អាជ្ញាធរអគ្គិសនីកម្ពុជា
ប្រធាន

បណ្ឌិត ជិន ជិន



ប្រតិភូរាជរដ្ឋាភិបាលទទួលបន្ទុកជា
អគ្គនាយកអគ្គិសនីកម្ពុជា

កែវ រតនៈ



- ចម្លងជូន៖
- ក្រសួងរ៉ែ និងថាមពល
“ដើម្បីជូនជ្រាប”
 - មូលនិធិអគ្គិសនីការ៉ូបនីយកម្មជនបទ
 - គ្រប់អ្នកកាន់អាជ្ញាប័ណ្ណពាក់ព័ន្ធ
“ដើម្បីអនុវត្ត”
 - ឯកសារ-កាលប្បវត្តិ

V212

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

នីតិវិធីសម្រាប់អនុវត្តការឧបត្ថម្ភធន ដើម្បីបន្ថយថ្លៃអគ្គិសនី
Procedure for implementation of subsidy scheme to lower the tariff

រាជរដ្ឋាភិបាលកម្ពុជា តាមរយៈប្រកាសលេខ ០០៩៤ ចុះថ្ងៃទី ២៤ ខែ កុម្ភៈ ឆ្នាំ ២០១៥ របស់ក្រសួង រ៉ែ និងថាមពល បានដាក់ចុះនូវផែនការយុទ្ធសាស្ត្របន្ថយអត្រា និងគម្លាតថ្លៃលក់អគ្គិសនី នៅព្រះរាជាណាចក្រ កម្ពុជាឆ្នាំ ២០១៥-២០២០ ដែលមានគោលដៅតំបូងលើតំបន់ផ្គត់ផ្គង់អគ្គិសនីទាំងឡាយ ដែលផ្តល់ប្រភព អគ្គិសនីដោយបណ្តាញជាតិ ។ បន្ថែមពីលើការបន្ថយអត្រាថ្លៃលក់អគ្គិសនីទូទៅ ប្រកាសនេះ ក៏បានកំណត់ឲ្យ បន្ថយអត្រាថ្លៃអគ្គិសនីសម្រាប់អ្នកប្រើប្រាស់អគ្គិសនីដែលមានជីវភាពក្រីក្រច្រើន និងសម្រាប់ការប្រើប្រាស់ បូមទឹកធ្វើកសិកម្មនៅពេលយប់ផងដែរ ។ ដើម្បីអនុវត្តផែនការយុទ្ធសាស្ត្រនេះ ប្រកាសនេះ បានកំណត់ឲ្យ អគ្គិសនីកម្ពុជាប្រើប្រាស់ខ្ទង់ប្រាក់ចំណេញរបស់ខ្លួនមួយផ្នែក ផ្តល់ទៅឲ្យមូលនិធិអគ្គិសនីការ៉ូបនីយកម្មជនបទ ដើម្បីយកមកធ្វើការឧបត្ថម្ភធនដល់អ្នកកាន់អាជ្ញាបណ្ណចែកចាយអគ្គិសនីឯកជន ដែលបានភ្ជាប់ប្រភពអគ្គិសនី ជាមួយបណ្តាញជាតិ សម្រាប់បន្ថយថ្លៃលក់អគ្គិសនីរបស់អ្នកទាំងនោះ ឲ្យទាបជាងថ្លៃពិតដែលគេត្រូវលក់ ។ ដើម្បីអនុវត្តផែនការយុទ្ធសាស្ត្រឧបត្ថម្ភធនបន្ថយថ្លៃលក់អគ្គិសនីនេះឲ្យបានរលូន និងមានប្រសិទ្ធភាព អាជ្ញាធរ អគ្គិសនីកម្ពុជា និងអគ្គិសនីកម្ពុជា សម្រេចកំណត់អំពីនីតិវិធីសំខាន់ៗ មួយចំនួនដែលត្រូវអនុវត្តដោយអាជ្ញាធរ អគ្គិសនីកម្ពុជា អគ្គិសនីកម្ពុជា (មូលនិធិអគ្គិសនីការ៉ូបនីយកម្មជនបទ) និងអ្នកកាន់អាជ្ញាបណ្ណផ្គត់ផ្គង់អគ្គិសនី ឯកជន ដូចខាងក្រោម ៖

១. ការកំណត់ថ្លៃទិញអគ្គិសនីពីអនុស្ថានីយ និងពីបណ្តាញបញ្ជូនរងចេញពីបណ្តាញជាតិ

ថ្លៃទិញអគ្គិសនីពីអនុស្ថានីយ និងពីបណ្តាញបញ្ជូនរងចេញពីបណ្តាញជាតិ គឺជាមូលដ្ឋានតំបូងនៃការ កំណត់ថ្លៃលក់អគ្គិសនីរាយឲ្យអ្នកប្រើប្រាស់តាមតំបន់ចែកចាយនានា ដូច្នេះការកំណត់ថ្លៃទិញអគ្គិសនីពីអនុ ស្ថានីយ និងពីបណ្តាញបញ្ជូនរងចេញពីបណ្តាញជាតិ ក៏ជាផ្នែកមួយនៃផែនការយុទ្ធសាស្ត្របន្ថយថ្លៃដែលត្រូវ កំណត់អំពីនីតិវិធីដែលត្រូវអនុវត្តនៅក្នុងឯកសារនេះដែរ ។ នៅក្នុងការផ្គត់ផ្គង់អគ្គិសនីនៅប្រទេសកម្ពុជា ការលក់ អគ្គិសនីពីអនុស្ថានីយនៃបណ្តាញជាតិ ត្រូវបានគ្រប់គ្រងដោយអគ្គិសនីកម្ពុជាទាំងស្រុង ដោយឡែកចំពោះការ លក់អគ្គិសនីចេញពីបណ្តាញបញ្ជូនរង ដែលយកប្រភពអគ្គិសនីពីបណ្តាញជាតិ ដោយសារបណ្តាញបញ្ជូនរង មាន ២ ប្រភេទ គឺមួយផ្នែកត្រូវបានវិនិយោគដោយអគ្គិសនីកម្ពុជា និងមួយផ្នែកទៀត ត្រូវបានវិនិយោគដោយ អ្នកវិនិយោគឯកជន ដូច្នេះការលក់អគ្គិសនីចេញពីបណ្តាញបញ្ជូនរង ដែលយកប្រភពអគ្គិសនីពីបណ្តាញជាតិ មួយផ្នែកត្រូវបានគ្រប់គ្រងដោយអគ្គិសនីកម្ពុជា និងមួយផ្នែកទៀត ត្រូវបានគ្រប់គ្រងដោយអ្នកកាន់អាជ្ញាបណ្ណ បញ្ជូនរងឯកជន ។ តាមការកំណត់នៅក្នុងផែនការយុទ្ធសាស្ត្របន្ថយអត្រា និងគម្លាតថ្លៃលក់អគ្គិសនី អត្រាថ្លៃ លក់អគ្គិសនីចំនួន ៣ ប្រភេទ គឺ ១.អត្រាថ្លៃលក់ចេញពីអនុស្ថានីយ ២.អត្រាថ្លៃលក់ប្រភពអគ្គិសនីឲ្យអ្នកចែក ចាយ និង៣.អត្រាថ្លៃលក់សម្រាប់អ្នកប្រើប្រាស់ប្រភេទតង់ស្យុងមធ្យម MV ចេញពីបណ្តាញបញ្ជូនរងទាំងអស់ ទាំងរបស់អគ្គិសនីកម្ពុជា EDC និងទាំងរបស់អ្នកកាន់អាជ្ញាបណ្ណបញ្ជូនរងឯកជន ត្រូវកំណត់ឲ្យមានអត្រា និង

ទម្រង់នៃបញ្ជីថ្លៃលក់អគ្គិសនីដូចគ្នាទូទាំងប្រទេស ឲ្យតែតំបន់ដែលយកប្រភពអគ្គិសនីពីបណ្តាញជាតិ លើកលែងតែក្នុងប្រព័ន្ធចែកចាយរាជធានីភ្នំពេញ និងកណ្តាល របស់អគ្គិសនីកម្ពុជា ដែលអាចខុសពីនេះបន្តិច ក្នុងរង្វង់ ២-៣ ឆ្នាំតំបន់នៃការចាប់ផ្តើមអនុវត្តផែនការយុទ្ធសាស្ត្របន្ថយអត្រា និងគម្លាតថ្លៃលក់អគ្គិសនី ដោយសារត្រូវបន្ថែមថ្លៃប្រើប្រាស់ផលិតកម្មអគ្គិសនីឯកជន IPP បន្ថែម ។

ចំពោះការកំណត់ថ្លៃលក់អគ្គិសនីពីអនុស្សនីយ និងពីបណ្តាញបញ្ជូនរងរបស់ខ្លួន នៅដំណាច់ឆ្នាំនីមួយៗ អគ្គិសនីកម្ពុជាត្រូវធ្វើការគណនាការចំណាយ-ចំណូលអាជីវកម្ម របស់ខ្លួនសម្រាប់ឆ្នាំបន្ទាប់ លើប្រព័ន្ធបណ្តាញជាតិ និងលើប្រព័ន្ធបណ្តាញបញ្ជូនរងរបស់ខ្លួន ទៅតាមអត្រាថ្លៃដែលបានកំណត់នៅក្នុងផែនការយុទ្ធសាស្ត្របន្ថយអត្រា និងគម្លាតថ្លៃ រួចផ្ញើមកអាជ្ញាធរអគ្គិសនីកម្ពុជា ដើម្បីអាជ្ញាធរអគ្គិសនីកម្ពុជាធ្វើការពិនិត្យនិងកំណត់ថ្លៃ ៖ ១.អត្រាថ្លៃលក់អគ្គិសនីចេញពីអនុស្សនីយ ២.អត្រាថ្លៃលក់ប្រភពអគ្គិសនីឲ្យអ្នកចែកចាយ និង៣. អត្រាថ្លៃលក់អគ្គិសនីសម្រាប់អ្នកប្រើប្រាស់ប្រភេទតង់ស្យុងមធ្យម MV ដែលទិញអគ្គិសនីចេញពីបណ្តាញបញ្ជូនរងសម្រាប់ឆ្នាំបន្ទាប់ ។ អត្រាថ្លៃទាំង ៣ នេះ ក៏អាចខុសពីតួលេខក្នុងផែនការយុទ្ធសាស្ត្របន្ថយអត្រា និងគម្លាតថ្លៃ ប្រសិនបើស្ថានភាពជាក់ស្តែងតម្រូវ ។ បន្ទាប់ពីកំណត់អត្រាថ្លៃទាំង ៣ រួចមក អាជ្ញាធរអគ្គិសនីកម្ពុជាអាចធ្វើការពិគ្រោះយោបល់ជាសាធារណៈ និងបើកសម័យប្រជុំ ដើម្បីសម្រេចលើអត្រាថ្លៃលក់អគ្គិសនីទាំង ៣ ប្រភេទខាងលើ ។ តាមគោលការណ៍នៃផែនការយុទ្ធសាស្ត្របន្ថយអត្រា និងគម្លាតថ្លៃរបស់រាជរដ្ឋាភិបាល អត្រាថ្លៃលក់អគ្គិសនីទាំង ៣ ប្រភេទខាងលើនេះ ក៏ត្រូវដាក់ឲ្យអនុវត្តចំពោះបណ្តាញបញ្ជូនរងរបស់អ្នកកាន់អាជ្ញាបណ្ណបញ្ជូនរងរបស់ឯកជនផងដែរ ។ ដោយសារតែអត្រាថ្លៃអគ្គិសនីទាំង ៣ ប្រភេទខាងលើ ត្រូវបានកំណត់តាមទិន្នន័យរបស់អគ្គិសនីកម្ពុជាទាំងស្រុង ប៉ុន្តែត្រូវដាក់ឲ្យអនុវត្តចំពោះបណ្តាញបញ្ជូនរង របស់អ្នកកាន់អាជ្ញាបណ្ណបញ្ជូនរងឯកជនដែរ ដូច្នេះដើម្បីឲ្យមានយុត្តិធម៌ ចំពោះអ្នកវិនិយោគឯកជន ដែលជាអ្នកកាន់អាជ្ញាបណ្ណបញ្ជូនរងឯកជន អាជ្ញាធរអគ្គិសនីកម្ពុជា និងអគ្គិសនីកម្ពុជា ឯកភាពអនុវត្តគោលការណ៍ និងនីតិវិធីដែលត្រូវដោះស្រាយចំពោះអ្នកកាន់អាជ្ញាបណ្ណបញ្ជូនរងឯកជន ដូចខាងក្រោម ៖

1. ចំពោះអ្នកកាន់អាជ្ញាបណ្ណបញ្ជូនរងឯកជនណា ដែលអាចធ្វើអាជីវកម្មបញ្ជូនរងអគ្គិសនី តាមអត្រាថ្លៃកំណត់ខាងលើនេះបាន ដោយគ្មានហានិភ័យ អ្នកកាន់អាជ្ញាបណ្ណបញ្ជូនរងឯកជននោះ អាចបន្តអាជីវកម្មផ្ទាល់ខ្លួនបន្តទៀតជាធម្មតា ដូចពេលបច្ចុប្បន្ន ។
2. ចំពោះអ្នកកាន់អាជ្ញាបណ្ណបញ្ជូនរងឯកជនណា ដែលពុំអាចទ្រាំទ្រធ្វើអាជីវកម្មបញ្ជូនរងជាមួយអត្រាថ្លៃកំណត់ខាងលើ អ្នកកាន់អាជ្ញាបណ្ណបញ្ជូនរងឯកជននោះ អាចធ្វើសំណើមកអាជ្ញាធរអគ្គិសនីកម្ពុជា ដើម្បីពិនិត្យគណនាចំណូល-ចំណាយ និងថ្លៃលក់ឡើងវិញ រួចប្រសិនបើពិនិត្យទៅឃើញថា ការលក់តាមអត្រាថ្លៃលក់នេះ មានលទ្ធផលអាជីវកម្មមិនស្មើនឹងអត្រាចំណេញដែលត្រូវផ្តល់ឲ្យ ពេលនោះអាជ្ញាធរអគ្គិសនីកម្ពុជា អាចអនុញ្ញាតឲ្យអគ្គិសនីកម្ពុជា ធ្វើការគ្រប់គ្រងលើការលក់អគ្គិសនីរបស់អ្នកកាន់អាជ្ញាបណ្ណបញ្ជូនរងឯកជននោះ រួចអគ្គិសនីកម្ពុជានឹងរៀបចំថ្លៃលក់ប្រភពអគ្គិសនីរបស់ខ្លួន ទៅឲ្យអ្នកកាន់អាជ្ញាបណ្ណបញ្ជូនរងឯកជននោះ តាមអត្រាថ្លៃពិសេសមួយ ដែលអ្នកកាន់អាជ្ញាបណ្ណបញ្ជូនរងឯកជនអាចទទួលបាននូវចំណូលថ្លៃសេវាបណ្តាញបញ្ជូនរងរបស់ខ្លួន តាមចំនួនដែលបានគណនាឃើញថាសមរម្យនៅក្នុងឆ្នាំនោះ ។ ក្នុងករណីនេះ ការងារលក់អគ្គិសនីជូនអ្នកប្រើប្រាស់ និងអ្នកកាន់អាជ្ញាបណ្ណគឺនៅតែធ្វើដោយអ្នកកាន់អាជ្ញាបណ្ណបញ្ជូនរងឯកជនដដែល ប៉ុន្តែការងារនេះ ត្រូវប្តូរនៅក្រោមការត្រួត

ពិនិត្យលំអិតរបស់អគ្គិសនីអគ្គិសនីកម្ពុជា ដើម្បីធានាថាការជួយរបស់អគ្គិសនីកម្ពុជា ពិតជាដើម្បីរក្សា និរន្តរភាពនៃអាជីវកម្មរបស់បណ្តាញបញ្ជូនរងរបស់អ្នកកាន់អាជ្ញាបណ្ណឯកជននេះ ឲ្យបីតក្នុងភាពសមរម្យ តាមការកំណត់ប៉ុណ្ណោះ ។

3. ក្នុងករណីដែលអគ្គិសនីកម្ពុជា ពុំទាន់មានលទ្ធភាពអភិវឌ្ឍន៍បណ្តាញបញ្ជូនតង់ស្យុងខ្ពស់ និងអនុស្ថានីយ នៅខេត្តណាមួយ រួចតម្រូវឲ្យអ្នកកាន់អាជ្ញាបណ្ណបញ្ជូនរងឯកជនធ្វើការបញ្ជូនប្រភពអគ្គិសនីទៅឲ្យអ្នក ចែកចាយ និងអ្នកប្រើប្រាស់ MV នៅខេត្តនោះ លើសពីប្រវែងស្តង់ដារបញ្ជូនរង ២២ គីឡូវ៉ុល ធម្មតា កំណត់ដោយអគ្គិសនីកម្ពុជា ពេលនោះអគ្គិសនីកម្ពុជា អាចសម្រេចឲ្យអ្នកកាន់អាជ្ញាបណ្ណបញ្ជូនរងឯក ជនធ្វើការបញ្ជូនរងជាបណ្តោះអាសន្នសិនទម្រាំដល់ពេលដែលអគ្គិសនីកម្ពុជាធ្វើការអភិវឌ្ឍន៍អនុស្ថានីយ នៅខេត្តនោះបាន ។ អាជ្ញាធរអគ្គិសនីកម្ពុជាអាចមានការពិគ្រោះយោបល់ជាមួយមូលនិធិអគ្គិសនីការ៉ូប នីយកម្មជនបទរបស់អគ្គិសនីកម្ពុជា ពិនិត្យករណីបែបនេះដោយឡែក តាមតំបន់នីមួយៗ និងផ្ទៀងផ្ទាត់ ចំនួនថវិកាដែលមានសម្រាប់ឧបត្ថម្ភធនបន្ថយថ្លៃ រួចអាចកំណត់ឲ្យអនុវត្តថ្លៃលក់អគ្គិសនីតាមអត្រាថ្លៃ កំណត់ទូទាំងប្រទេសដូចខាងលើ ដោយឲ្យមូលនិធិអគ្គិសនីការ៉ូបនីយកម្មជនបទ របស់អគ្គិសនីកម្ពុជា ធ្វើការប៉ះប៉ូវការចំណាយបាត់បង់ថាមពលលើខ្សែបណ្តាញបញ្ជូនរង ដែលលើសពីអត្រាបាត់បង់ធម្មតា ដោយសារប្រវែងបញ្ជូនជាក់ស្តែងឆ្ងាយជាងប្រវែងបញ្ជូនស្តង់ដារជាបណ្តោះអាសន្ន ។ ក្នុងករណីដែល ថវិកាឧបត្ថម្ភធនពុំអាចមានលទ្ធភាពពេញលេញ អាជ្ញាធរអគ្គិសនីកម្ពុជាអាចពិគ្រោះយោបល់ជាមួយ មូលនិធិអគ្គិសនីការ៉ូបនីយកម្មជនបទរបស់អគ្គិសនីកម្ពុជា ដើម្បីជួយឧបត្ថម្ភធន ១ ផ្នែក តែលើថាមពល អគ្គិសនីប្រើប្រាស់ ដោយរក្សាទុកចំនួនដែលបាត់បង់លើខ្សែបណ្តាញបញ្ជូនរង ដែលមានចម្ងាយលើស នោះឲ្យនៅជាគម្លាតថ្លៃ រវាងតំបន់ដែលទទួលប្រភពអគ្គិសនីធម្មតា និងតំបន់ដែលទទួលប្រភពអគ្គិសនី ឆ្ងាយជាងស្តង់ដារកំណត់ ។

២. ការកំណត់អត្រាថ្លៃលក់អគ្គិសនី នៅតំបន់ចែកចាយរបស់អគ្គិសនីកម្ពុជា

ការផ្គត់ផ្គង់អគ្គិសនីរាយឲ្យអ្នកប្រើប្រាស់អគ្គិសនី ត្រូវបានបែកចែកជាតំបន់ចែកចាយ ទៅតាមតំបន់វិនិយោគរបស់អ្នកកាន់អាជ្ញាបណ្ណនីមួយៗ។ តំបន់ចែកចាយទាំងនេះ ត្រូវបានកំណត់ព្រំដែនដោយអាជ្ញាបណ្ណចែកចាយដែលចេញដោយអាជ្ញាធរអគ្គិសនីកម្ពុជាឲ្យអ្នកកាន់អាជ្ញាបណ្ណនីមួយៗ ស្របទៅតាមច្បាប់ស្តីពីអគ្គិសនីនៃព្រះរាជាណាចក្រកម្ពុជា ។ នៅពេលបច្ចុប្បន្ននេះ តំបន់ចែកចាយអគ្គិសនីទាំងអស់ នៅទូទាំងព្រះរាជាណាចក្រកម្ពុជា មានមួយផ្នែក គឺត្រូវបានវិនិយោគនិងគ្រប់គ្រងការផ្គត់ផ្គង់ដោយអគ្គិសនីកម្ពុជា និងមួយផ្នែកទៀតត្រូវបានវិនិយោគនិងគ្រប់គ្រងការផ្គត់ផ្គង់ដោយអ្នកកាន់អាជ្ញាបណ្ណឯកជន ។ ក្នុងការកំណត់អត្រាថ្លៃលក់អគ្គិសនីនៅក្នុងតំបន់ចែកចាយរបស់អគ្គិសនីកម្ពុជា ជាគោលការណ៍ ត្រូវបានកំណត់ឲ្យដាក់អាជីវកម្មចំណេញខាតនៃតំបន់ចែកចាយរបស់អគ្គិសនីកម្ពុជាទាំងអស់រួមគ្នា រួចកំណត់បញ្ជីថ្លៃលក់ឯកភាពមួយ សម្រាប់តំបន់ទាំងអស់លើកលែងតែតំបន់មួយចំនួនតូចដែលមានថ្លៃទាបយូរមកហើយ រួចមិនអាចកែតម្រូវបាន ទោះជាអាជីវកម្មមានការខាតបង់ក៏ដោយ ដោយសារស្ថានភាពនយោបាយបច្ចុប្បន្ន ។ ចំពោះការកំណត់បញ្ជីថ្លៃលក់អគ្គិសនីនៅតំបន់ចែកចាយរបស់អគ្គិសនីកម្ពុជាទាំងអស់នេះ នៅដំណាច់ឆ្នាំនីមួយៗ អគ្គិសនីកម្ពុជា ត្រូវធ្វើការគណនាការចំណាយ-ចំណូលអាជីវកម្ម ទី១.លើការចែកចាយអគ្គិសនីនៅតំបន់ចែកចាយនីមួយៗសម្រាប់ឆ្នាំបន្ទាប់ ទៅតាម

អត្រាថ្លៃគ្រប់ប្រភេទអតិថិជន ដែលបានកំណត់នៅក្នុងផែនការយុទ្ធសាស្ត្របន្ថយអត្រា និងគម្លាតថ្លៃរួចហើយ និងទី២.លើការដាក់រួមបញ្ចូលគ្នា នៃតំបន់ចែកចាយរបស់អគ្គិសនីកម្ពុជាទាំងអស់នេះ ។ បន្ទាប់ពីគណនារួច អគ្គិសនីកម្ពុជាត្រូវធ្វើការគណនានេះ មកអាជ្ញាធរអគ្គិសនីកម្ពុជា ដើម្បីពិនិត្យផ្ទៀងផ្ទាត់ និងកំណត់បញ្ជីថ្លៃលក់ អគ្គិសនីសម្រាប់តំបន់ចែកចាយរបស់អគ្គិសនីកម្ពុជាទាំងអស់នោះ ។ បញ្ជីថ្លៃលក់នេះ អាចខុសពីចំនួនដែល កំណត់នៅក្នុងផែនការ ប្រសិនបើស្ថានភាពជាក់ស្តែងតម្រូវ ។ ការកំណត់អត្រាថ្លៃលក់អគ្គិសនីនៅក្នុងតំបន់ចែក ចាយរបស់អគ្គិសនីកម្ពុជាទាំងអស់នេះ មិនមានការឧបត្ថម្ភធនទេ ប៉ុន្តែត្រូវមានចំណេញតាមចំនួនមួយដែល អាចកាត់កងប្រាក់ចំណេញនេះ មួយផ្នែកយកទៅធ្វើជាថវិកាឧបត្ថម្ភធនសម្រាប់បន្ថយអត្រា និងគម្លាតថ្លៃនៅ តំបន់ចែកចាយរបស់អ្នកកាន់អាជ្ញាបណ្ណចែកចាយឯកជន ។

៣. ការកំណត់តំបន់ចែកចាយអគ្គិសនីដែលត្រូវទទួលបានការឧបត្ថម្ភធនដើម្បីបន្ថយថ្លៃ

តំបន់ចែកចាយរបស់អ្នកកាន់អាជ្ញាបណ្ណចែកចាយឯកជន មានច្រើនប្រភេទ ទៅតាមការយកប្រភពអគ្គិសនីមកធ្វើការផ្គត់ផ្គង់ ។ តាមការសិក្សា និងគណនាកន្លងមក លទ្ធភាពនៃការបន្ថយអត្រា និងគម្លាតថ្លៃលក់ អគ្គិសនី គឺអាចធ្វើបានតែក្នុងតំបន់ចែកចាយណាដែលយកប្រភពអគ្គិសនីរបស់បណ្តាញជាតិ មកផ្គត់ផ្គង់ ប៉ុណ្ណោះ ។ ដូច្នេះដើម្បីឲ្យមានភាពច្បាស់លាស់នៅក្នុងការអនុវត្តការបន្ថយអត្រា និងគម្លាតថ្លៃលក់អគ្គិសនីនៅ តំបន់ចែកចាយរបស់អ្នកកាន់អាជ្ញាបណ្ណចែកចាយឯកជន យើងកំណត់តំបន់ចែកចាយអគ្គិសនី របស់អ្នកកាន់ អាជ្ញាបណ្ណចែកចាយឯកជន ដែលអាចទទួលបានការឧបត្ថម្ភធន ដើម្បីបន្ថយអត្រា និងគម្លាតថ្លៃលក់អគ្គិសនី ដូចខាងក្រោម ៖

- (១). តំបន់ចែកចាយរបស់អ្នកកាន់អាជ្ញាបណ្ណ ដែលបានភ្ជាប់ និងទិញប្រភពអគ្គិសនីពីអនុស្ថានីយបណ្តាញ ជាតិ ឬ/និង ទិញពីបណ្តាញបញ្ជូនរងរបស់អគ្គិសនីកម្ពុជា ឬ/និង ទិញពីបណ្តាញបញ្ជូនរងរបស់អ្នកកាន់ អាជ្ញាបណ្ណបញ្ជូនរងឯកជន ដែលយកប្រភពអគ្គិសនីពីបណ្តាញជាតិ
- (២) តំបន់ចែកចាយរបស់អ្នកកាន់អាជ្ញាបណ្ណ ដែលបានទិញអគ្គិសនីមួយផ្នែកពីប្រភពអគ្គិសនីរបស់បណ្តាញ ជាតិ (ទិញពីអនុស្ថានីយបណ្តាញជាតិ ឬទិញពីបណ្តាញបញ្ជូនរងរបស់អគ្គិសនីកម្ពុជា ឬទិញពីបណ្តាញ បញ្ជូនរងរបស់អ្នកកាន់អាជ្ញាបណ្ណបញ្ជូនរងឯកជន ដែលយកប្រភពអគ្គិសនីពីបណ្តាញជាតិ) និងមួយ ផ្នែកទៀតពីប្រភពផ្សេងៗ ដូចជាពីប្រភពនាំចូលពីប្រទេសជិតខាង ពីអ្នកកាន់អាជ្ញាបណ្ណផលិតណាមួយ ឬពីផលិតកម្មផ្ទាល់របស់ខ្លួន ។ តំបន់ដែលរៀបរាប់ខាងលើនេះ អាចទទួលបានការឧបត្ថម្ភធនពីមូលនិធិ អគ្គិសនីការ៉ូបនីយកម្ម ដើម្បីបន្ថយអត្រាថ្លៃអគ្គិសនីបានលុះត្រាតែ ៖ ទី១.ការទិញប្រភពអគ្គិសនីពីប្រភព ផ្សេងៗ ក្រៅពីប្រភពបណ្តាញជាតិ ទទួលបានការអនុញ្ញាតត្រឹមត្រូវពីអាជ្ញាធរអគ្គិសនីកម្ពុជា និងទី២.ថ្លៃ ប្រភពអគ្គិសនីដែលទិញពីប្រភពផ្សេងៗ ទាំងនោះមានអត្រាប្រហាក់ប្រហែលនឹងថ្លៃដែលទិញពីបណ្តាញ ជាតិដែរ ។ ចំពោះករណីដូចខាងលើនេះ អាជ្ញាធរអគ្គិសនីកម្ពុជាត្រូវពិនិត្យ និងសម្រេចដោយឡែកតាម ករណីនីមួយៗ ដោយធ្វើការសិក្សា និងពិគ្រោះយោបល់ជាមួយមូលនិធិអគ្គិសនីការ៉ូបនីយកម្មជនបទ របស់អគ្គិសនីកម្ពុជាជាមុន ដើម្បីការពារមិនឲ្យចំនួនឧបត្ថម្ភធនលើសពីចំនួនថវិកាដែលមាន និងធ្វើយ៉ាង ណាឲ្យការបន្ថយថ្លៃមានប្រសិទ្ធភាពខ្ពស់ ។

(3) តំបន់ចែកចាយរបស់អ្នកកាន់អាជ្ញាបណ្ណ ដែលបានបន្តជាបណ្តោះអាសន្នពីអ្នកកាន់អាជ្ញាបណ្ណចែកចាយមួយទៀត ដែលយកប្រភពពីបណ្ណាញជាតិ និង/ឬបណ្ណាញបញ្ជូនរងរបស់អគ្គិសនីកម្ពុជា និង/ឬបណ្ណាញបញ្ជូនរងរបស់អ្នកកាន់អាជ្ញាបណ្ណបញ្ជូនរងឯកជន ដែលខ្សែបណ្ណាញបញ្ជូនរងមិនទាន់ពង្រីកទៅដល់ តែអគ្គិសនីកម្ពុជាមានផែនការពង្រីកទៅដល់ទីនោះ និងបានឯកភាពជាមួយអាជ្ញាធរអគ្គិសនីកម្ពុជា ក្នុងការជួយចេញថ្លៃសេវាបញ្ជូនបន្តជាបណ្តោះអាសន្ន ឲ្យអ្នកកាន់អាជ្ញាបណ្ណចែកចាយដែលបញ្ជូនបន្តនេះ។

ចំពោះតំបន់ចែកចាយរបស់អ្នកកាន់អាជ្ញាបណ្ណចែកចាយឯកជនណា ដែលមិនទាន់យកប្រភពអគ្គិសនីរបស់បណ្ណាញជាតិមកផ្គត់ផ្គង់ ដោយនៅប្រើប្រភពអគ្គិសនីពីផលិតកម្មផ្ទាល់ខ្លួន ឬទិញប្រភពអគ្គិសនីពីអ្នកផលិតទោលណាមួយ ឬប្រើប្រភពអគ្គិសនីពីការនាំចូលពីប្រទេសជិតខាង តំបន់ចែកចាយទាំងនោះ មិនទាន់អាចទទួលបានការឧបត្ថម្ភធន ដើម្បីបន្ថយថ្លៃនៅក្នុងក្របខណ្ឌនៃផែនការយុទ្ធសាស្ត្របន្ថយអត្រា និងគម្លាតថ្លៃខាងលើឡើយ ។ ដើម្បីអាចបន្ថយអត្រា និងគម្លាតថ្លៃលក់អគ្គិសនីនៅតំបន់ទាំងនេះបាន គេត្រូវពង្រីកការផ្តល់ប្រភពអគ្គិសនីចេញពីប្រព័ន្ធបណ្ណាញជាតិ ឲ្យទៅគ្របដណ្តប់តំបន់ទាំងនោះសិន ទើបអាចអនុវត្តការឧបត្ថម្ភធនដើម្បីបន្ថយអត្រា និងគម្លាតថ្លៃលក់អគ្គិសនីបាន ។

តំបន់ផ្គត់ផ្គង់អគ្គិសនីដែលជាតំបន់សេដ្ឋកិច្ចពិសេស តំបន់ឧស្សាហកម្ម ឬតំបន់ផ្សារទំនើប ទោះជាតំបន់នោះយកប្រភពអគ្គិសនីពីអនុស្ថានីយបណ្ណាញជាតិ ឬពីបណ្ណាញបញ្ជូនរង ឬបណ្ណាញតង់ស្យុងមធ្យមធម្មតារបស់អគ្គិសនីកម្ពុជា ឬពីបណ្ណាញបញ្ជូនរងរបស់អ្នកកាន់អាជ្ញាបណ្ណបញ្ជូនរងឯកជន ដែលយកប្រភពអគ្គិសនីពីបណ្ណាញជាតិ ឬពីប្រភពអគ្គិសនីពីរោងចក្រអគ្គិសនីផ្ទាល់ ឬពីប្រភពនាំចូលពីប្រទេសជិតខាង ឬក៏ប្រើប្រភពអគ្គិសនីច្រើនបញ្ចូលគ្នាក៏ដោយ បញ្ជីថ្លៃលក់អគ្គិសនីនៅតំបន់ឧស្សាហកម្ម ឬតំបន់ផ្សារទំនើប ត្រូវកំណត់ជាក់ស្តែងទៅតាមគោលការណ៍អាជីវកម្ម ដែលច្បាប់ស្តីពីអគ្គិសនីនៅព្រះរាជាណាចក្រកម្ពុជាបានកំណត់ ដោយពុំមានការឧបត្ថម្ភធនឡើយ ។ ដូច្នេះអត្រាថ្លៃអគ្គិសនីនៅតំបន់ឧស្សាហកម្ម ឬតំបន់ផ្សារទំនើបនីមួយៗ មិនដូចគ្នាទេ រួចអាចខ្ពស់ជាង ឬទាបជាង “អត្រាថ្លៃឧបត្ថម្ភធន” ដែលបានកំណត់តាមផែនការយុទ្ធសាស្ត្របន្ថយអត្រា និងគម្លាតថ្លៃអគ្គិសនីរបស់រាជរដ្ឋាភិបាល ។

៤. ការគណនា “អត្រាថ្លៃពិត” និងការកំណត់ “អត្រាថ្លៃឧបត្ថម្ភធន” នៅតំបន់ចែកចាយដែលគ្រប់គ្រងដោយអ្នកកាន់អាជ្ញាបណ្ណឯកជន

“អត្រាថ្លៃពិត” គឺជាអត្រាថ្លៃដែលបានមកពីការគណនា ដោយឈរលើមូលដ្ឋាននៃការចំណាយសមរម្យស្របទៅតាមគោលការណ៍ដែលកំណត់ដោយច្បាប់ អនុក្រឹត្យ និងបទប្បញ្ញត្តិ ព្រមទាំងឈរលើមូលដ្ឋាននៃការអនុញ្ញាតឲ្យមានអត្រាចំណេញប្រហាក់ប្រហែល ១០ % លើតម្លៃអចនទ្រព្យពិត នៅក្នុងឆ្នាំដែលគណនា ។

“អត្រាថ្លៃឧបត្ថម្ភធន” គឺជាអត្រាថ្លៃដែលបានមកពីការកំណត់ឲ្យទាបជាង “អត្រាថ្លៃពិត” ដោយប្រើថវិកាឧបត្ថម្ភធនប៉ះប៉ូវឲ្យអ្នកធ្វើអាជីវកម្ម ដើម្បីឲ្យគេទទួលបានចំណូលដូចការលក់តាម “អត្រាថ្លៃពិត” ដែរ ។ ដោយសារតែការកំណត់ “អត្រាថ្លៃឧបត្ថម្ភធន” ត្រូវកំណត់ទូទាំងប្រទេសឲ្យមានអត្រាឯកភាពគ្នា និងត្រូវឲ្យអត្រានេះបិតក្នុងក្របខណ្ឌនៃចំនួនថវិកាឧបត្ថម្ភធន ដែលមាននៅឆ្នាំនោះអាចអនុវត្តបាន ដូច្នេះចៀសមិនផុតពី

ត្រូវកំណត់អត្រានេះ នៅក្នុងកម្រិតមួយដែលទាបជាង “អត្រាថ្លៃពិត” របស់អ្នកកាន់អាជ្ញាបណ្ណចែកចាយមួយ ចំនួនធំ រួចអាចនៅសល់អ្នកកាន់អាជ្ញាបណ្ណចែកចាយតិចតួចដែល “អត្រាថ្លៃឧបត្ថម្ភធន” ដែលកំណត់នេះ អាច ខ្ពស់ជាង “អត្រាថ្លៃពិត” បន្តិចបន្តួច ។

តាមគោលការណ៍ តំបន់ចែកចាយអគ្គិសនីទាំងឡាយណា ដែលត្រូវបានកំណត់ថាអាចទទួលបានថវិកា ឧបត្ថម្ភធនដើម្បីបន្ថយថ្លៃឲ្យអ្នកប្រើប្រាស់ អ្នកកាន់អាជ្ញាបណ្ណនៃតំបន់ចែកចាយនោះ ត្រូវមានកាតព្វកិច្ចបន្ថយ អត្រាថ្លៃទូទៅផង និងត្រូវផ្តល់អត្រាថ្លៃអនុគ្រោះឲ្យទៅប្រភេទអ្នកប្រើប្រាស់អគ្គិសនីរបស់ខ្លួនផង ស្របទៅតាម ការកំណត់ក្នុងផែនការយុទ្ធសាស្ត្របន្ថយអត្រា និងគម្លាតថ្លៃរបស់រាជរដ្ឋាភិបាល ។ ដើម្បីបន្ថយអត្រា និងគម្លាត ថ្លៃលក់អគ្គិសនី នៅក្នុងតំបន់ចែកចាយរបស់អ្នកកាន់អាជ្ញាបណ្ណ ដែលមានសិទ្ធិទទួលបានថវិកាឧបត្ថម្ភធនឲ្យ បានល្អនេះ ដោយរក្សាបាននូវស្ថិរភាព និងនិរន្តរភាពនៃអាជីវកម្មផ្គត់ផ្គង់អគ្គិសនីនៅតំបន់នោះ អាជ្ញាធរអគ្គិសនី កម្ពុជាត្រូវធ្វើការគណនាចំណាយ-ចំណូលអាជីវកម្ម របស់អ្នកកាន់អាជ្ញាបណ្ណនោះ តាមគោលការណ៍កំណត់ បញ្ជីថ្លៃលក់អគ្គិសនីដែលកំណត់ដោយច្បាប់ស្តីពីអគ្គិសនីនៃព្រះរាជាណាចក្រកម្ពុជា ដើម្បីកំណត់ “អត្រាថ្លៃពិត” ដែលអ្នកកាន់អាជ្ញាបណ្ណត្រូវលក់ឲ្យអ្នកប្រើប្រាស់ប្រភេទផ្សេងៗ ដែលទិញអគ្គិសនីពីខ្លួន ប្រសិនបើគ្មានថវិកា ឧបត្ថម្ភធន ។ លទ្ធផលនៃការគណនាត្រូវធ្វើការពិគ្រោះយោបល់ជាមួយអ្នកកាន់អាជ្ញាបណ្ណ និងមូលនិធិអគ្គិសនី ជនបទរបស់អគ្គិសនីកម្ពុជា ។ តាមគោលការណ៍ដែលកំណត់នៅក្នុងផែនការយុទ្ធសាស្ត្រ អត្រាថ្លៃអគ្គិសនីដែល លក់តាមខ្សែបណ្តាញតង់ស្យុងមធ្យម របស់តំបន់ចែកចាយត្រូវអនុវត្តតាមអត្រាថ្លៃ MV ដែលបានកំណត់នៅ ចំណុចទី ១ ខាងលើ ដើម្បីឲ្យមានការឯកភាពទូទាំងប្រទេស រួចអត្រាថ្លៃអគ្គិសនីដែលលក់ឲ្យអ្នកប្រើប្រាស់ធុន មធ្យមដែលទិញពី LV ក្រោមត្រង់ស្ទូចែកចាយផ្ទាល់ ក៏ត្រូវគិតតាមមូលដ្ឋាននៃអត្រាថ្លៃ MV ដែលបានកំណត់ នៅចំណុចទី ១ ខាងលើដែរ ដោយគ្រាន់តែបន្ថែមការបាត់បង់ថាមពលលើត្រង់ស្ទូ និងបន្ថែមថ្លៃវិនិយោគលើ ប្រព័ន្ធត្រង់ស្ទូ ។ ដូច្នេះអ្វីដែលត្រូវគណនា និងកំណត់ គឺអត្រាថ្លៃលក់រាយប៉ុណ្ណោះ ។

ពិតមែនតែផែនការយុទ្ធសាស្ត្របន្ថយអត្រា និងគម្លាតថ្លៃលក់អគ្គិសនីរបស់រាជរដ្ឋាភិបាល បានកំណត់ “អត្រាថ្លៃឧបត្ថម្ភធន” ជាមូលដ្ឋានតាមបណ្តាញនីមួយៗ រួចហើយ ប៉ុន្តែ “អត្រាថ្លៃឧបត្ថម្ភធន” ទាំងនោះ គឺគ្រាន់ តែជាគោលដៅនៃផែនការបន្ថយអត្រា និងគម្លាតថ្លៃលក់អគ្គិសនីដែលបានសិក្សាប៉ុណ្ណោះ ដូច្នេះដើម្បីឲ្យការ អនុវត្តការផ្តល់ឧបត្ថម្ភធន និងការបន្ថយថ្លៃអាចដំណើរការទៅបានដោយគ្មានហានិភ័យ អាជ្ញាធរអគ្គិសនីកម្ពុជា ត្រូវធ្វើការគណនា និងសិក្សាកំណត់ “អត្រាថ្លៃឧបត្ថម្ភធន” តាមឆ្នាំឡើងវិញ ។ ដើម្បីកំណត់ “អត្រាថ្លៃឧបត្ថម្ភធន” នេះ តំបូងអាជ្ញាធរអគ្គិសនីកម្ពុជា ត្រូវធ្វើការកំណត់ចំនួនទុនសរុបដែលអគ្គិសនីកម្ពុជាមាន សម្រាប់ឧបត្ថម្ភធន នៅក្នុងឆ្នាំដែលត្រូវអនុវត្តថ្លៃ ។ បន្ទាប់មក ក្នុងក្របខណ្ឌនៃថវិកាដែលមានសម្រាប់ឧបត្ថម្ភធននេះ និងយោង តាមផែនការយុទ្ធសាស្ត្របន្ថយអត្រា និងគម្លាតថ្លៃនិងថ្លៃអនុគ្រោះថ្មីទៀត ដែលប្រមុខរាជរដ្ឋាភិបាលបានសម្រេច អាជ្ញាធរអគ្គិសនីកម្ពុជាត្រូវធ្វើការគណនា ដើម្បីកំណត់ “អត្រាថ្លៃឧបត្ថម្ភធន” ទាំងអត្រាថ្លៃលក់ទូទៅ ទាំងអត្រា ថ្លៃលក់សម្រាប់អ្នកក្រីក្រប្រើមិនលើស ១០ គីឡូវ៉ាត់ម៉ោង ក្នុង ១ ខែ និងទាំងអត្រាថ្លៃលក់សម្រាប់អ្នកមិនលើស ៥០ គីឡូវ៉ាត់ម៉ោង ក្នុង ១ ខែ ដែលគ្រប់តំបន់ចែកចាយអគ្គិសនីដែលទទួលបានការឧបត្ថម្ភធនបន្ថយថ្លៃនៅក្នុងឆ្នាំ នោះ ត្រូវលក់អគ្គិសនីឲ្យអ្នកប្រើប្រាស់តាម “អត្រាថ្លៃឧបត្ថម្ភធន” ដែលបានកំណត់នេះ ។ អ្នកកាន់អាជ្ញាបណ្ណ នឹងទទួលបាននូវការប៉ះប៉ូវបង្កប់ថ្លៃ ពីមូលនិធិអគ្គិសនីជនបទរបស់អគ្គិសនីកម្ពុជា ចំពោះការលក់អគ្គិសនីតាម “អត្រាថ្លៃឧបត្ថម្ភធន” ដែលបានកំណត់ខាងលើនេះ ។ ដូច្នេះការកំណត់ “អត្រាថ្លៃឧបត្ថម្ភធន” ត្រូវធ្វើយ៉ាង

ណាឲ្យចំនួនសរុបនៃថវិកាត្រូវឧបត្ថម្ភធន បិតនៅក្នុងក្របខណ្ឌនៃទុនដែលមានសម្រាប់ការឧបត្ថម្ភធន។ លទ្ធផល
នៃការគណនា និងការកំណត់ “អត្រាថ្លៃឧបត្ថម្ភធន” ត្រូវធ្វើការពិគ្រោះយោបល់ជាមួយមូលនិធិអគ្គិសនីជនបទ
របស់អគ្គិសនីកម្ពុជា ដែលជាអ្នកទទួលបន្ទុកឧបត្ថម្ភធន ។

៤. ការដាក់ពាក្យស្នើសុំថវិកាឧបត្ថម្ភធនពីមូលនិធិអគ្គិសនីតាមបន្ទាប់នៃបទ

អ្នកកាន់អាជ្ញាបណ្ណចែកចាយអគ្គិសនី ដែលត្រូវបានអាជ្ញាធរអគ្គិសនីកម្ពុជាកំណត់ឲ្យអនុវត្តអត្រាថ្លៃ
ឧបត្ថម្ភធន អាចមានសិទ្ធិទទួលបានការឧបត្ថម្ភធនពីមូលនិធិអគ្គិសនីការ៉ូបនីយកម្មជនបទ របស់អគ្គិសនីកម្ពុជា
មកប៉ះប៉ូវបង្គ្រប់ “អត្រាថ្លៃពិត” វិញ ។ ដើម្បីបានថវិកាឧបត្ថម្ភធនមកប៉ះប៉ូវថ្លៃរបស់ខ្លួនវិញ អ្នកកាន់អាជ្ញាបណ្ណ
ចែកចាយអគ្គិសនីនោះ ត្រូវដាក់ពាក្យសុំថវិកាឧបត្ថម្ភធនទៅមូលនិធិអគ្គិសនីការ៉ូបនីយកម្មជនបទ នៅដំណាច់
ខែនីមួយៗ ដោយភ្ជាប់ជាមួយនូវព័ត៌មានដូចខាងក្រោម ៖ (១) ការទិញ និងផលិតអគ្គិសនីដោយមានច្បាប់
ចម្លងនៃឯកសារដែលបង្ហាញអំពីការងារទាំងនេះ (២) ចំនួនលក់សរុបឲ្យអ្នកប្រើប្រាស់ប្រភេទខុសៗ គ្នា និង
(៣) ការលក់អគ្គិសនីឲ្យប្រភេទអ្នកប្រើប្រាស់តាមអត្រាថ្លៃឧបត្ថម្ភធន និងតារាងគណនាចំនួនថវិកាដែលមូលនិ
ធិអគ្គិសនីការ៉ូបនីយកម្មជនបទ ត្រូវឧបត្ថម្ភធន តាមគំរូដែលបានភ្ជាប់មកជាមួយនៅឧបសម្ព័ន្ធ ១, ២ និង ៣ ។
អ្នកកាន់អាជ្ញាបណ្ណត្រូវផ្តល់នូវព័ត៌មានខាងលើនេះ ឲ្យបានគ្រប់គ្រាន់ និងឲ្យបានត្រឹមត្រូវ ដើម្បីឲ្យថវិកាឧបត្ថម្ភ
ធនអាចផ្ទេរទៅគណនីរបស់អ្នកកាន់អាជ្ញាបណ្ណទាន់ពេល ។ ឯកសារស្នើសុំថវិកាឧបត្ថម្ភធននេះ ត្រូវធ្វើជា ២
ច្បាប់ រួចយកទៅមូលនិធិអគ្គិសនីការ៉ូបនីយកម្មជនបទ នៅពេលពិនិត្យថាច្បាប់ទាំង ២ នេះ ដូចគ្នាហើយ មូល
និធិអគ្គិសនីការ៉ូបនីយកម្មជនបទ ត្រូវវាយត្រាទទួលលើឯកសារទាំង ២ ច្បាប់ ដោយមានចុះថ្ងៃ ខែ ឆ្នាំ ទទួល
រួចបង្វិល ១ ច្បាប់ឲ្យទៅអ្នកកាន់អាជ្ញាបណ្ណវិញ ដើម្បីទុកជាឯកសារ ។ ប្រសិនបើអ្នកកាន់អាជ្ញាបណ្ណមានប្រព័ន្ធ
email អ្នកកាន់អាជ្ញាបណ្ណអាចចុះអនុស្សាវរណៈជាមួយមូលនិធិអគ្គិសនីការ៉ូបនីយកម្មជនបទ អំពីនីតិវិធីផ្ញើតាម
email ដើម្បីសម្រួលការផ្ញើឲ្យបានរហ័ស និងចំណាយអស់តិច ។ ក្នុងពាក្យស្នើសុំថវិកាឧបត្ថម្ភធននេះ អ្នកកាន់
អាជ្ញាបណ្ណក៏ត្រូវផ្តល់នូវព័ត៌មានលំអិតអំពីធនាគាររបស់ខ្លួនដែលមានឈ្មោះធនាគារទីតាំងសាខា ឈ្មោះម្ចាស់
គណនី និងលេខគណនី ដែលអាចឲ្យមូលនិធិការ៉ូបនីយកម្មអគ្គិសនីជនបទរបស់អគ្គិសនីកម្ពុជា អាចធ្វើការផ្ទេរ
ចំនួនថវិកាឧបត្ថម្ភធនទៅគណនីធនាគាររបស់អ្នកកាន់អាជ្ញាបណ្ណ ។

អ្នកកាន់អាជ្ញាបណ្ណត្រូវទិញអគ្គិសនីពីប្រភពណា ដែលទទួលបានការអនុញ្ញាតនៅក្នុងឯកសារអាជ្ញាបណ្ណ
របស់ខ្លួន ។ ការទិញ ឬផលិតអគ្គិសនីខុសពីការកំណត់នៅក្នុងឯកសារអាជ្ញាបណ្ណ អ្នកកាន់អាជ្ញាបណ្ណនោះនឹង
មិនត្រូវទទួលបានការឧបត្ថម្ភធនពីមូលនិធិអគ្គិសនីការ៉ូបនីយកម្មជនបទរបស់អគ្គិសនីកម្ពុជាឡើយ ។

៥. ការទូទាត់ថវិកាឧបត្ថម្ភធនរបស់មូលនិធិអគ្គិសនីតាមបន្ទាប់នៃបទ

បន្ទាប់ពីទទួលបានពាក្យស្នើសុំថវិកាឧបត្ថម្ភធនបន្ថយថ្លៃអគ្គិសនី ដោយភ្ជាប់មកជាមួយនូវទិន្នន័យ និង
ព័ត៌មាន ដែលមូលនិធិអគ្គិសនីជនបទរបស់អគ្គិសនីកម្ពុជាត្រូវការពីអ្នកកាន់អាជ្ញាបណ្ណ ដើម្បីដំណើរការផ្តល់ការ
ឧបត្ថម្ភធន មូលនិធិអគ្គិសនីជនបទរបស់អគ្គិសនីកម្ពុជាត្រូវពិនិត្យមើលថា តើព័ត៌មានដែលផ្តល់ទាំងនេះ គ្រប់
គ្រាន់តាមការតម្រូវទេ និងពិនិត្យមើលជារួមថា តើការគណនាចំនួនថវិកាឧបត្ថម្ភធនត្រឹមត្រូវទេ? ។ ប្រសិនបើ
ព័ត៌មានផ្តល់ឲ្យមិនទាន់គ្រប់គ្រាន់ ឬក៏ពិនិត្យឃើញមានកំហុសក្នុងការគណនា មូលនិធិអគ្គិសនីការ៉ូបនីយកម្ម
ជនបទត្រូវផ្តល់ព័ត៌មានអំពីបញ្ហាទាំងនេះ ដល់អ្នកកាន់អាជ្ញាបណ្ណវិញ ក្នុងរយៈពេលមិនលើសពី ៧ ថ្ងៃ បន្ទាប់ពី

ថ្ងៃទទួលព័ត៌មានទាំងនេះ ។ នៅពេលទទួលបានព័ត៌មានគ្រប់គ្រាន់ទាក់ទងនឹងការស្នើសុំថវិកាឧបត្ថម្ភធននេះ មូលនិធិអគ្គិសនីការ៉ូបនីយកម្មជនបទ ត្រូវផ្ទេរចំនួនថវិកាឧបត្ថម្ភធននេះ ទៅគណនីធនាគាររបស់អ្នកកាន់អាជ្ញាបណ្ណភ្លាម ក្នុងរយៈពេលមិនលើសពី ៧ ថ្ងៃបន្ទាប់ពីទទួលព័ត៌មាន ទោះជាមិនទាន់បានត្រួតពិនិត្យលំអិតឲ្យបាន ត្រឹមត្រូវលើទិន្នន័យ និងព័ត៌មានទាំងនេះក៏ដោយ ។ ជាគោលការណ៍ថ្លៃសេវាផ្ទេរប្រាក់ពីគណនីយរបស់មូលនិធិអគ្គិសនីការ៉ូបនីយកម្មជនបទ ទៅគណនីយរបស់អ្នកកាន់អាជ្ញាបណ្ណ ត្រូវជាបន្ទុករបស់មូលនិធិអគ្គិសនីការ៉ូបនីយកម្មជនបទរបស់អគ្គិសនីកម្ពុជា ពីព្រោះថ្លៃឧបត្ថម្ភធនដែលបានគណនា មិនបានបញ្ចូលថ្លៃសេវាផ្ទេរប្រាក់ឡើយ ។ ដើម្បីជួយសម្រួលបន្ថយថ្លៃសេវាផ្ទេរប្រាក់ពីគណនីយរបស់មូលនិធិអគ្គិសនីការ៉ូបនីយកម្មជនបទ ទៅគណនីយរបស់អ្នកកាន់អាជ្ញាបណ្ណ នីតិវិធីនេះតម្រូវឲ្យអ្នកកាន់អាជ្ញាបណ្ណបើកគណនីយរបស់គេ នៅធនាគារដែលមូលនិធិអគ្គិសនីការ៉ូបនីយកម្មជនបទ កំណត់ ។

៦. ការផ្ទៀងផ្ទាត់ភាពត្រឹមត្រូវនៃការឧបត្ថម្ភធន ដោយមូលនិធិអគ្គិសនីតាមបណ្តាញ

មូលនិធិអគ្គិសនីការ៉ូបនីយកម្មជនបទរបស់អគ្គិសនីកម្ពុជា មានសិទ្ធិធ្វើការពិនិត្យ និងផ្ទៀងផ្ទាត់ភាពត្រឹមត្រូវនៃការស្នើសុំថវិកាឧបត្ថម្ភធនរបស់អ្នកកាន់អាជ្ញាបណ្ណ ក្នុងរយៈពេល ១២ ខែ គិតចាប់ពីថ្ងៃទទួលពាក្យស្នើសុំដែលមានព័ត៌មានគ្រប់គ្រាន់ ។ ដើម្បីធ្វើការពិនិត្យ និងផ្ទៀងផ្ទាត់ភាពត្រឹមត្រូវនៃការឧបត្ថម្ភធននេះ តំណាងរបស់មូលនិធិអគ្គិសនីការ៉ូបនីយកម្មជនបទរបស់អគ្គិសនីកម្ពុជា អាចចុះទៅដល់ការិយាល័យរបស់អ្នកកាន់អាជ្ញាបណ្ណ រួចធ្វើការត្រួតពិនិត្យកំណត់ត្រាផ្សេងៗ និងទិន្នន័យលំអិតផ្សេងៗ ដូចជាអចលនទ្រព្យលំអិត និងការចំណាយទាំងឡាយដែលអ្នកកាន់អាជ្ញាបណ្ណប្រើប្រាស់ ដើម្បីគណនាចំនួនដែលត្រូវឧបត្ថម្ភធន ។ អ្នកកាន់អាជ្ញាបណ្ណត្រូវតែសហការណ៍ជាមួយមូលនិធិអគ្គិសនីការ៉ូបនីយកម្មជនបទរបស់អគ្គិសនីកម្ពុជា ក្នុងការផ្តល់កំណត់ត្រាផ្សេងៗ ទិន្នន័យផ្សេងៗ ព្រមទាំងជួយក្នុងការពិនិត្យផ្ទៀងផ្ទាត់ ។ ប្រសិនបើពិនិត្យទៅឃើញថា មានលំអៀងនៅក្នុងការស្នើសុំថវិកាឧបត្ថម្ភធនដែលធ្វើដោយអ្នកកាន់អាជ្ញាបណ្ណ រួចលំអៀងនេះ ត្រូវបានឯកភាពដោយភាគីទាំង ២ ពេលនោះ មូលនិធិអគ្គិសនីការ៉ូបនីយកម្មជនបទរបស់អគ្គិសនីកម្ពុជា នឹងកាត់កង ឬបន្ថែមនៅក្នុងការទូទាត់ថវិកាឧបត្ថម្ភធននៅពេលក្រោយបន្ទាប់ទៀត ។ ការរកឃើញមានលំអៀងនេះ មូលនិធិអគ្គិសនីការ៉ូបនីយកម្មជនបទ ត្រូវរាយការណ៍ឲ្យអាជ្ញាធរអគ្គិសនីកម្ពុជាដឹង ដើម្បីអាជ្ញាធរអគ្គិសនីកម្ពុជាអាចមានចំណាត់ការ ដើម្បីកែតម្រូវបញ្ហាលំអៀងនេះ រួមមានការគណនាបញ្ជីថ្លៃលក់អគ្គិសនីឡើងវិញ និងការដាក់ពិន័យចំពោះអ្នកកាន់អាជ្ញាបណ្ណដែលបានផ្តល់ព័ត៌មានមិនត្រឹមត្រូវ ដែលធ្វើឲ្យកើតមានលំអៀងនេះ ។ អ្នកកាន់អាជ្ញាបណ្ណត្រូវតែរក្សាទុកនូវកំណត់ត្រានានា អំពីលេខអំណាននាឡិកាស្ទង់ ចំនួនប្រើប្រាស់ប្រចាំខែ និងអត្រាថ្លៃលក់អគ្គិសនីសម្រាប់អ្នកប្រើប្រាស់នីមួយៗ ការចំណាយនានា និងបញ្ជីអចលនទ្រព្យ ។ អ្នកកាន់អាជ្ញាបណ្ណត្រូវរក្សាកំណត់ត្រាទាំងនេះក្នុងរយៈពេលយ៉ាងតិច ២ ឆ្នាំ ដើម្បីផ្តល់លទ្ធភាពឲ្យមូលនិធិអគ្គិសនីការ៉ូបនីយកម្មជនបទ អាចធ្វើការពិនិត្យផ្ទៀងផ្ទាត់ក្នុងរយៈពេល ១ ឆ្នាំ និងផ្តល់លទ្ធភាពឲ្យអាជ្ញាធរអគ្គិសនីកម្ពុជា មានលទ្ធភាពអាចមានចំណាត់ការផ្សេងៗ ក្នុងករណីមានលំអៀងកើតឡើង ។ ការខ្វះ ឬមិនបានប្រគល់នូវកំណត់ត្រានានា អំពីលេខអំណាននាឡិកាស្ទង់ ចំនួនប្រើប្រាស់ប្រចាំខែ និងអត្រាថ្លៃលក់អគ្គិសនី សម្រាប់អ្នកប្រើប្រាស់នីមួយៗ ការចំណាយ

នានា និងបញ្ជីអចលនទ្រព្យ ចំពោះអ្នកត្រួតពិនិត្យ ត្រូវចាត់ទុកថាបានរំលោភលើនីតិវិធីនេះ ដែលត្រូវទទួលការ ពិន័យ ។

៧. នីតិវិធីសម្រាប់អនុវត្ត ចំពោះតំបន់ប្រើប្រាស់ប្រព័ន្ធនាឡិកាស្ទង់ Prepaid

នៅក្នុងចំណោមតំបន់ចែកចាយអគ្គិសនីទាំងអស់នៅកម្ពុជា មានតំបន់មួយចំនួនតូច បានប្រើប្រាស់ ប្រព័ន្ធនាឡិកាស្ទង់ Prepaid ។ ក្នុងប្រព័ន្ធនេះ ពុំមានការកំណត់ឲ្យអតិថិជនបង់ប្រាក់កក់ទេ ដើម្បីប្រើប្រាស់ អគ្គិសនីអតិថិជន ត្រូវទិញប័ណ្ណ ឬកាតដែលមានផ្ទុកទិន្នន័យចំនួនអគ្គិសនីនៅក្នុងនោះ យកទៅដាក់បញ្ចូលក្នុង នាឡិកាស្ទង់របស់ខ្លួន ។ ក្នុងករណីប្រើប្រាស់ប្រព័ន្ធនេះ ដើម្បីអនុវត្តយន្តការឧបត្ថម្ភធនបន្ថយថ្លៃអគ្គិសនី និង អនុគ្រោះថ្លៃអគ្គិសនី អាជ្ញាធរអគ្គិសនីកម្ពុជា អគ្គិសនីកម្ពុជា (មូលនិធិអគ្គិសនីការ៉ូបនីយកម្មជនបទ) ឯកភាព កំណត់នីតិវិធីអនុវត្ត ដូចខាងក្រោម ៖

1. ចំពោះការលក់ប័ណ្ណ ឬកាតដែលមានផ្ទុកទិន្នន័យចំនួនអគ្គិសនី ឲ្យប្រជាពលរដ្ឋ ដើម្បីយកទៅបញ្ចូលប្រើ ប្រាស់ សម្រាប់អតិថិជនដែលទិញពីខ្សែបណ្តាញសាធារណៈតង់ស្យុងទាបទាំងអស់ អ្នកផ្គត់ផ្គង់អគ្គិសនីត្រូវ លក់ប័ណ្ណ ឬកាតនេះ តាមអត្រាថ្លៃ ៨០០ រៀល ក្នុង ១ គីឡូវ៉ាត់ម៉ោង ទាំងអស់ ។ បរិមាណគីឡូវ៉ាត់ម៉ោង ទាំងអស់ ដែលប្រជាពលរដ្ឋបានទិញក្នុងខែនីមួយៗ តាមតម្លៃ ៨០០ រៀល ក្នុង ១ គីឡូវ៉ាត់ម៉ោង ដែលបាន កំណត់ខាងលើ ត្រូវទទួលបានការឧបត្ថម្ភធនពីមូលនិធិអគ្គិសនីការ៉ូបនីយកម្មជនបទ ស្របតាមការកំណត់ “អត្រាថ្លៃពិត” នៃអគ្គិសនីរបស់តំបន់ផ្គត់ផ្គង់នោះ ។
2. ចំពោះការអនុវត្តន៍ថ្លៃអគ្គិសនីអនុគ្រោះ សម្រាប់លំនៅដ្ឋាន ប្រើប្រាស់មិនលើសពី ១០ គីឡូវ៉ាត់ម៉ោង ក្នុង ១ ខែ អ្នកផ្គត់ផ្គង់អគ្គិសនីត្រូវចុះស្រង់លេខអំណាននាឡិកាស្ទង់ប្រចាំខែ របស់ទីតាំងនីមួយៗ ដូចជាក្នុងករណី នាឡិកាស្ទង់ទូទៅដែរ ។ ប្រសិនបើការចុះស្រង់លេខអំណាននេះបង្ហាញថា អ្នកប្រើប្រាស់ណាដែលប្រើមិន លើសពី ១០ គីឡូវ៉ាត់ម៉ោង ក្នុង ១ ខែ អ្នកប្រើប្រាស់នោះ ត្រូវទទួលបានការអនុគ្រោះអត្រាថ្លៃលក់ត្រឹមតែ ៤៨០ រៀល ប៉ុណ្ណោះ ដូច្នេះអ្នកផ្គត់ផ្គង់នៅដំណាច់ខែនីមួយៗ ត្រូវបង្វែរចំនួនថវិកាដែលត្រូវអនុគ្រោះឲ្យ អ្នកប្រើប្រាស់ ដែលប្រើមិនលើសពី ១០ គីឡូវ៉ាត់ម៉ោង ក្នុង ១ ខែ នោះឲ្យទៅជាចំនួន គីឡូវ៉ាត់ម៉ោង ដែល ត្រូវបញ្ចូលទៅក្នុងប័ណ្ណ ឬកាតថ្មីរបស់អ្នកប្រើប្រាស់ សម្រាប់ការប្រើប្រាស់បន្តទៀត ។
3. អ្នកផ្គត់ផ្គង់អគ្គិសនី ត្រូវធ្វើរបាយការណ៍អំពីបរិមាណអគ្គិសនីដែលអ្នកប្រើប្រាស់បានទិញ តាមអត្រាថ្លៃ ៨០០ រៀល ក្នុង ១ គីឡូវ៉ាត់ម៉ោង ទាំងអស់, ចំនួនអ្នកប្រើប្រាស់ទាំងអស់ដែលប្រើអគ្គិសនីពីខ្សែបណ្តាញ សាធារណៈតង់ស្យុងទាប ក្នុងខែនោះ និងចំនួនអគ្គិសនីដែលអ្នកប្រើប្រាស់បានទិញប័ណ្ណ ឬកាតតាមអត្រា ថ្លៃ ៨០០ រៀល ក្នុង ១ គីឡូវ៉ាត់ម៉ោង ក្នុងខែនោះ, ចំនួនអ្នកប្រើប្រាស់ដែលប្រើមិនលើសពី ១០ គីឡូវ៉ាត់ ម៉ោង ក្នុង ១ ខែ ក្នុងខែនោះ និងចំនួនអគ្គិសនីដែលអ្នកប្រើមិនលើសពី ១០ គីឡូវ៉ាត់ម៉ោង ក្នុង ១ ខែ ក្នុង ខែនោះ បានប្រើជាក់ស្តែង ដើម្បីធ្វើរបាយការណ៍សុំការឧបត្ថម្ភធនពីមូលនិធិអគ្គិសនីការ៉ូបនីយកម្មជនបទ ដើម្បីប៉ះប៉ូវថវិការបស់ខ្លួនវិញ ។

តារាងឧបសម្ព័ន្ធទី១

តារាងទិញ និងផលិតថាមពលអគ្គិសនី

Table for Purchase and generation of electricity

ឈ្មោះអ្នកកាន់អាជ្ញាបណ្ណ៖

Name of the Licensee:

លេខអាជ្ញាបណ្ណ៖

License Number

ទិន្នន័យសម្រាប់ខែ៖

Data for the month of:

1	Purchase of Electricity បរិមាណថាមពលទិញ	Purchased ចំនួនទិញ (kWh)	Rate of purchase អត្រាថ្លៃ
	Purchased From ទិញពី		
	a.		
	b.		
	c.		
	d.		
	e.		
	f.		
	g.		
2	Generation ផលិតកម្ម	kWh	
	Energy Generated បរិមាណថាមពលផលិត		
	a.		
	b.		

តារាងឧបសម្ព័ន្ធទី២

តារាងលក់ថាមពល

Table for Total Sale

ឈ្មោះអ្នកកាន់អាជ្ញាបណ្ណ៖

Name of the Licensee:

លេខអាជ្ញាបណ្ណ៖

License Number

ទិន្នន័យសម្រាប់ខែ៖

Data for the month of:

Type of Sale ប្រភេទនៃកាលកំណត់		No. of Consumers ចំនួនអតិថិជន	kWh sold ចំនួនថាមពលលក់	Tariff of Sale អត្រាថ្លៃលក់
1. Sale to Other licensees លក់បន្តឲ្យអ្នកកាន់អាជ្ញាបណ្ណ				
	a. Sale at MV with metering in MV លក់លើ MV នាឡិកាស្ទង់ MV			
	b. Sale at MV with metering on LV of Transformer លក់លើ MV នាឡិកាស្ទង់ LV ក្រោមនៃត្រង់ស្នូ			
	c. Sale at LV លក់លើ LV			
2. Sale to Consumers at MV លក់ឲ្យអតិថិជន MV (ឧស្សាហកម្ម ពាណិជ្ជកម្ម)				
	a. Sale at MV with metering in MV លក់លើ MV នាឡិកាស្ទង់ MV			
	b. Sale at MV with metering on LV of Transformer លក់លើ MV នាឡិកាស្ទង់ LV ក្រោមនៃត្រង់ស្នូ			
3. Sale to consumers at LV លក់លើត្រង់ស្នូឡាប (អតិថិជនទូទៅ)				

តារាងឧបសម្ព័ន្ធទី៣

តារាងគណនាចំនួនប្រាក់ឧបត្ថម្ភ

Table for calculation of subsidy amount

ឈ្មោះអ្នកកាន់អាជ្ញាបណ្ណ៖

Name of the Licensee:

លេខអាជ្ញាបណ្ណ៖

License Number

ទិន្នន័យសម្រាប់ខែ៖

Data for the month of:

	Type of Sale ប្រភេទនៃការលក់	Total sold សរុបចំនួនលក់ kWh	Cost based Tariff approved by EAC in អត្រាថ្លៃគោលកំណត់ដោយ អាជ្ញាធរអគ្គិសនីកម្ពុជា Riels/kWh	Subsidizes Tariff of Sale approved by EAC in អត្រាថ្លៃឧបត្ថម្ភកំណត់ ដោយ អាជ្ញាធរអគ្គិសនីកម្ពុជា Riels/kWh	Subsidy rate អត្រាថ្លៃឧបត្ថម្ភធន in Riels per kWh	Amount of Subsidy ចំនួនប្រាក់ ឧបត្ថម្ភធន in Riels
a	b	c	d	e	f = d - e	g = c x f
1	Sale to consumers at LV ថាមពលលក់លើតង់ស្យុង ទាប					

	Type of Sale ប្រភេទនៃការលក់	No. of Consumers ចំនួនអតិថិជន	Total sold ចំនួនថាមពលលក់ (kWh)	Additional Subsidy rate in អត្រាជួយឧបត្ថម្ភបន្ថែម Riels per kWh	Amount of additional Subsidy ចំនួនប្រាក់ឧបត្ថម្ភ បន្ថែម
a	b	c	d	e	f = d x e
១	Sale to residence consumers at LV less than 10 kWh/month លក់ឲ្យលំនៅដ្ឋានប្រើតិច ជាង 10 kWh/ខែ			= 800 - 480	
២	Sale to agriculture consumers at LV from 09:00 pm to 07:00 am លក់ឲ្យការប្រមូលទឹកធ្វើ កសិកម្ម ពេលម៉ោង ០៩:០០ យប់ ដល់ម៉ោង ០៧:០០ ព្រឹក			= 800 - 480	